

Munibhih Kritam Rudra Stotram

——
मुनिभिः कृतं रुद्रस्तोत्रम्

——
Document Information



Text title : Munibhih Kritam Rudra Stotram

File name : munibhihKRRitaMrudrastotram.itx

Category : shiva, stotra

Location : doc_shiva

Proofread by : PSA Easwaran

Description/comments : from Kurmapurana, kUrmapurANe uttarabhAge 5/21-40

Latest update : August 13, 2022

Send corrections to : sanskrit@cheerful.com


This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

August 13, 2022

sanskritdocuments.org



मुनिभिः कृतं रुद्रस्तोत्रम्



मुनय ऊचुः ।
त्वामेकमीशं पुरुषं पुराणं प्राणेश्वरं रुद्रमनन्तयोगम् ।
नमाम सर्वे हृदि सन्निविष्टं प्रचेतसं ब्रह्ममयं पवित्रम् ॥ १ ॥
त्वां पश्यन्ति मुनयो ब्रह्मयोनिं दान्ताः शान्ता विमलं रुक्मवर्णम् ।
ध्यात्वाऽऽत्मस्थमचलं स्वे शरीरे कविं परेभ्यः परमं परं च ॥ २ ॥
त्वत्तः प्रसूता जगतः प्रसूतिः सर्वात्मभूस्त्वं परमाणुभूतः ।
अणोरणीयान् महतो महीयांस्त्वामेव सर्वं प्रवदन्ति सन्तः ॥ ३ ॥
हिरण्यगर्भो जगदन्तरात्मा त्वत्तोऽधिजातः पुरुषः पुराणः ।
सञ्जायमानो भवता विसृष्टो यथाविधानं सकलं ससर्ज ॥ ४ ॥
त्वत्तो वेदाः सकलाः सम्प्रसूतास्त्वय्येवान्ते संस्थितिं ते लभन्ते ।
पश्यामस्त्वां जगतो हेतुभूतं नृत्यन्तं स्वे हृदये सन्निविष्टम् ॥ ५ ॥
त्वयैवेदं भ्राम्यते ब्रह्मचक्रं मायावी त्वं जगतामेकनाथः ।
नमामस्त्वां शरणं सम्प्रपन्ना योगात्मानं चित्पतिं दिव्यनृत्यम् ॥ ६ ॥
पश्यामस्त्वां परमाकाशमध्ये नृत्यन्तं ते महिमानं स्मरामः ।
सर्वात्मानं बहुधा सन्निविष्टं ब्रह्मानन्दमनुभूयानुभूय ॥ ७ ॥
ओङ्कारस्ते वाचको मुक्तिबीजं त्वमक्षरं प्रकृतौ गूढरूपम् ।
तत्त्वां सत्यं प्रवदन्तीह सन्तः स्वयम्भ्रं भवतो यत्प्रभावम् ॥ ८ ॥
स्तुवन्ति त्वां सततं सर्ववेदाः नमन्ति त्वामृषयः क्षीणदोषाः ।
शान्तात्मानः सत्यसन्धं वरिष्ठं विशन्ति त्वां यतयो ब्रह्मनिष्ठाः ॥ ९ ॥
एको वेदो बहुशाखो ह्यनन्तस्त्वामेवैकं बोधयत्येकरूपम् ।
वन्द्यं त्वां ये शरणं सम्प्रपन्नास्तेषां शान्तिः शाश्वती नेतरेषाम् ॥ १० ॥
भवानीशोऽनादिमांस्तेजोराशिर्ब्रह्मा विश्वं परमेष्ठी वरिष्ठः ।

स्वात्मानन्दमनुभूय विशन्ते स्वयं ज्योतिरचलो नित्यमुक्ताः ॥ ११ ॥

एको रुद्रस्त्वं करोषीह विश्वं त्वं पालयस्यखिलं विश्वरूपम् ।

त्वामेवान्ते निलयं विन्दतीदं नमामस्त्वां शरणं सम्प्रपन्नाः ॥ १२ ॥

त्वामेकमाहुः कविमेकरुद्रं ब्रह्मं बृहन्तं हरिमग्निमीशम् ।

इन्द्रं मृत्युमनिलं चेकितानं धातारमादित्यमनेकरूपम् ॥ १३ ॥

त्वमक्षरं परमं वेदितव्यं त्वमस्य विश्वस्य परं निधानम् ।

त्वमव्ययः शाश्वतधर्मगोप्ता सनातनस्त्वं पुरुषोत्तमोऽसि ॥ १४ ॥

त्वमेव विष्णुश्चतुराननस्त्वं

त्वमेव रुद्रो भगवानपीशः ।

त्वं विश्वनाथः प्रकृतिः प्रतिष्ठा

सर्वेश्वरस्त्वं परमेश्वरोऽसि ॥ १५ ॥

त्वामेकमाहुः पुरुषं पुराण-

मादित्यवर्णं तमसः परस्तात् ।

चिन्मात्रमव्यक्तमचिन्त्यरूपं

खं ब्रह्म शून्यं प्रकृतिं निर्गुणं च ॥ १६ ॥

यदन्तरा सर्वमिदं विभाति यदव्ययं निर्मलमेकरूपम् ।

किमप्यचिन्त्यं तव रूपमेतत्तदन्तरा यत्प्रतिभाति तत्त्वम् ॥ १७ ॥

योगेश्वरं भद्रमनन्तशक्तिं परायणं ब्रह्मतनुं पुराणम् ।

नमाम सर्वे शरणार्थिनस्त्वां प्रसीद भूताधिपते महेश ॥ १८ ॥

त्वत्पादपद्मस्मरणादशेषसंसारबीजं निलयं प्रयाति ।

मनो नियम्य प्रणिधाय कायं प्रसादयामो वयमेकमीशम् ॥ १९ ॥

नमो भवायास्तु भवोद्भवाय कालाय सर्वाय हराय तुम्यम् ।

नमोऽस्तु रुद्राय कपर्दिने ते नमोऽग्नये देव नमः शिवाय ॥ २० ॥

इति श्रीकूर्मपुराणे पञ्चमाध्यायान्तर्गतं

मुनिभिः कृतं रुद्रस्तोत्रं समाप्तम् ॥

कूर्मपुराणे उत्तरभागे ५/२१-४०

Proofread by PSA Easwaran

Munibhih Kritam Rudra Stotram

pdf was typeset on August 13, 2022

Please send corrections to sanskrit@cheerful.com

